

Ankara və İstanbul şəhərlərində böyük Azərbaycan şairi İmadəddin Nəsiminin 650 illik yubiley tədbirləri keçirilir

Azərbaycan Respublikasının Prezidenti cənab İlham Əliyevin imzaladığı "Böyük Azərbaycan şairi İmadəddin Nəsiminin 650 illik yubileyinin keçirilməsi haqqında" 16 noyabr 2018-ci il və "Azərbaycanda 2019-cu ilin "Nəsimi ili" elan olunması haqqında" 11 yanvar 2019-cu il tarixli sərəncamlarına müvafiq olaraq Azərbaycan Respublikası Mədəniyyət Nazirliyinin təşəbbüsü ilə 2019-cu il TÜRKSOY Beynəlxalq Təşkilatı tərəfindən "Nəsimi ili" elan olunmuşdur.



TÜRKSOY Beynəlxalq Təşkilatı Azərbaycan Respublikasının Mədəniyyət Nazirliyi ilə razılaşdıraraq 2019-cu il martın 6-7-də Türkiyənin Ankara və İstanbul şəhərlərində Azərbaycan Mədəniyyət Nazirliyi və Milli Kitabxana ilə birlikdə "Nəsimi ili"nin rəsmi açılış mərasimini keçirməyi qərara almışdır.

Martın 6-da "Nəsimi ili"nin rəsmi açılış mərasimi TÜRKSOY-un qərargahında Azərbaycan Milli Kitabxanasının fondlarında mühafizə olunan və məxsusi olaraq rəsmi açılış mərasimində nümayiş olunmaq məqsədilə Ankaraya aparılan Nəsiminin əsərlərindən və dahi şair haqqında nəşr olunan kitablardan ibarət "İmadəddin Nəsimi - 650" mövzusunda geniş kitab sərgisinin təqdimatı ilə başlamışdır.

Sərginin açılışını bildiren qırmızı lent kəsildikdən sonra Azərbaycan Milli Kitabxanasının direktoru professor Kərim Tahirov qonaqları sərgidə nümayiş olunan qiymətli kitablarla tanış edərək Nəsiminin XV əsrə aid əlyazmalarının surətlərini, dahi şairin 1844-cü və 1881-ci illərdə Türkiyədə nəşr olunmuş ilk çap kitablarını, 1926-cı ildə Bakıda nəşr olunmuş ilk əsərini, Nəsiminin dünya xalqlarının dillərinə tərcümə olunaraq müxtəlif ölkələrdə çap edilmiş əsərlərini, Azərbaycan Prezidentinin sərəncamı ilə nəfis tərtibatla çap olunmuş 2 cildliyi və başqa kitabları qonaqlara təqdim etmişdir.

Sonra isə TÜRKSOY-un böyük konfrans zalında "Nəsimi ili"nin rəsmi açılış mərasimi baş tutmuşdur.

Tədbiri giriş sözü ilə açan TÜRKSOY-un Baş katibi D.Kaseinov 2019-cu ilin türkdillilik üçün "Nəsimi ili" elan olunması haqqında qərar Azərbaycan Mədəniyyət Nazirliyinin təşəbbüsü ilə ötən ilin dekabrında TÜRKSOY-a daxil olan ölkələrin Mədəniyyət Nazirləri Şurasının qərarı ilə

Türkiyənin Kastamonu şəhərində qəbul edildiyini bildirmişdir. D.Kaseinov qeyd etmişdir ki, hər il TÜRKSOY-a daxil olan 2 ölkənin görkəmli ədəbiyyat və mədəniyyət xadimlərinə həsr olunmuş illərin keçirilməsi artıq ənənə halını almışdır və bu sırada Azərbaycan xüsusi rol oynayır. Çıxışının sonunda cənab Kaseinov Nəsimiyə həsr olunmuş tədbirlərin 2019-cu il ərzində Azərbaycan Milli Kitabxanası ilə Bishkek, Astanada, Daşkənddə, Bakıda və digər şəhərlərdə də keçirəcəklərini tədbir iştirakçılarına diqqətinə çatdırmışdır.

Türkiyə Respublikasının Prezidentinin baş müşaviri Yalçın Topçu çıxışında Azərbaycanın görkəmli mütəfəkkiri, böyük şair İmadəddin Nəsiminin 650 illiyinə həsr olunmuş tədbirlərin Ankara və İstanbul şəhərlərində keçirilməsindən fəxrət hissi keçirdiyini bildirmiş və Azərbaycan xalqının böyük şairi İmadəddin Nəsiminin əsərlərinin türk vətəndaşları tərəfindən sevilərək oxunduğunu söyləmişdir.

Azərbaycan Respublikasının mədəniyyət naziri cənab Əbülfəs Qarayev çıxış edərək 2019-cu ilin "Nəsimi ili" elan olunmasına görə Beynəlxalq Türk Mədəniyyəti təşkilatı TÜRKSOY-a və onun baş direktoru professor Dusen Kaseinova Azərbaycan Respublikası adından minnətdarlığını bildirərək belə tədbirlərin uzun müddət biri-birindən uzaq düşmüş türkdillilik xalqları daha da yaxınlaşdırıldığını və onların mədəniyyətini, ədəbiyyatını və adət-ənənələrini daha da doğmalaşdırıldığını bildirmişdir. Nazir qeyd etmişdir ki, biz hər dəfə həm Bakıda, An-

karada və İstanbulda, həm də digər türkdillilik ölkələrində belə tədbirlərdə iştirak etdikcə ədəbiyyatlarımızın, mədəniyyətlərimizin və adət-ənənələrimizin daha böyük inteqrasiyasına və qarşılıqlı zənginləşməsinə kömək etmiş oluruz.

Dahi Azərbaycan şairinə gəldikdə isə deyə bilərəm ki, Nəsiminin yaradıcılığı və şəxsiyyəti Azərbaycanda çox yüksək qiymətləndirilir və onun doğma xalqına yenidən qayıdışı xalqımızın böyük oğlu, ulu öndər Heydər Əliyevin adı ilə bağlıdır. Məhz 1970-ci illərdə ulu öndər Heydər Əliyev böyük Nəsiminin 600 illik yubileyinin ilk dəfə dövlət səviyyəsində qeyd olunmasına və hətta bu yubileyin UNESCO-da da layiqincə qeyd olunmasına nail ola bilmişdir ki, sovet dövründə bu hadisə böyük inqilab hesab oluna bilərdi. Azərbaycan mədəniyyətinə, milli-mənəvi dəyərlərimizə böyük önəm verən hörmətli Prezident İlham Əliyev böyük Nəsiminin yaradıcılığına və poeziyasına yüksək dəyər verərək onun əsərlərinin delfərlə ölkəmizdə yüksək tirajla və nəfis bədii tərtibatla çap olunmasını təmin etmiş, dahi Nəsiminin 650 illik yubileyinin dövlət səviyyəsində qeyd olunmasına, 2019-cu ilin bütövlükdə Azərbaycanda "Nəsimi ili" elan olunması barədə tarixi sərəncamlar imzalamışdır.

Türkiyə Respublikası Mədəniyyət və Turizm nazirinin müavini Ahmet Haluk Dursun çıxış edərək Azərbaycan və türk dövlətləri arasındakı qarşılıqlı ədəbi, mədəni əlaqələrdən və türkdillilik Azərbaycan poeziyasının ən böyük ustası və korifeylərindən olmuş Nəsiminin zəngin ya-

radıcılığı haqqında geniş söhbət açmışdır.

Sonra böyük şairin həyat və yaradıcılığını əks etdirən film nümayiş olunub.

Sonra Azərbaycanda Atatürk Mərkəzinin rəhbəri, akademik Nizami Cəfərov çıxış edərək Azərbaycan, fars və ərəb dillərində çoxsaylı orijinal əsərlərin müəllifi olan Nəsiminin, xüsusilə poeziya və ədəbi dilin inkişafında əvəzsiz xidmətləri olduğunu, yaradıcılığının dilçilik, eləcə də Azərbaycan türkcəsinin tarixini öyrənmək baxımından böyük əhəmiyyətə malik olduğunu bildirmişdir.

Daha sonra Milli Kitabxananın direktoru professor Kərim Tahirov Nəsimi yaradıcılığının Azərbaycan ədəbiyyatının inkişafında oynadığı roldan, onun dünya ədəbiyyatı xəzinəsinə gözəl poeziya nümunələri bəxş etməsindən, Azərbaycandan, bütün Şərqdən və Orta Asiyadan başlamış dünyanın hər bir bucağında sevilərək oxunan mütfəkkir, filosof şair kimi məşhurlaşmasından danışmışdır.

Professor çıxışında Nəsiminin əsərlərinin bir sıra dillərdə - ingilis, alman, rus, türk, fransız, polyak və s. dillərdə tərcümələrinin dünyanın müxtəlif kitabxanalarında olduğunu xüsusilə qeyd etmiş, eyni zamanda 2019-cu il ərzində Azərbaycan və bütün dünyada Nəsiminin yubileyi ilə əlaqədar keçirilən tədbirlərin şairin daha geniş arealda tanınmasına və əsərlərinin geniş miqyasda nəşr olunmasına vüsət yara-dacağını söyləmişdir.

Tədbirdə türk alim və tədqiqatçıları professor Dr. Mustafa İsen və professor Dr. Ahmet Bican Ercilasun İmadəddin Nəsiminin yaradıcılığı haqqında geniş çıxışlar etmişlər.

Tədbirin sonunda qiraət ustaları tərəfindən İmadəddin Nəsiminin qəzəlləri və əməkdar artist Feyruz Səxavətin rəhbərliyi ilə tarzen, əməkdar artist Əliəğa Sədiyev və kaman ifaçısı Xəyyam Məmmədovdan ibarət muğam üçlüyünün ifasında Nəsiminin sözlərinə yazılmış musiqilər səsləndirilmişdir.

"Azərbaycan"